

मुख्य समाचार :-

1. मुख्यमंत्री योगी आदित्यनाथ ने आज लखनऊ में महिला सुरक्षा के लिए समर्पित अभियान 'मिशन शक्ति' के पांचवें चरण का किया शुभारंभ : कहा- नारी गरिमा को आगे बढ़ाने का काम कर रही हैं सरकार की योजनाएं।
2. मुख्यमंत्री ने लखनऊ विश्वविद्यालय में आयोजित चौथे गोमती बुक फेस्टिवल का किया उद्घाटन : कहा- पढ़ना और आगे बढ़ना है भारत की परंपरा।
3. केंद्रीय राज्य मंत्री अनुप्रिया पटेल ने मिर्जापुर में अमृत फार्मसी का किया उद्घाटन : कहा- किफायती स्वास्थ्य सेवा की दिशा में एक बड़ा कदम है यह केंद्र।
4. अयोध्या में 18 से 20 अक्टूबर तक होने वाले दीपोत्सव को भव्य व आकर्षक बनाने के लिए तैयारियों में जुटा पर्यटन विभाग : सरयू के घाटों पर होगा लेजर शो।

मुख्यमंत्री योगी आदित्यनाथ ने आज लखनऊ में नारी सुरक्षा, सम्मान और स्वावलंबन के लिए समर्पित अभियान 'मिशन शक्ति-5.0' का शुभारंभ किया। कार्यक्रम को संबोधित करते हुए श्री योगी ने कहा कि वर्ष-2017 के बाद से प्रदेश में महिलाओं की स्थिति में परिवर्तन आया है। उन्होंने कहा कि सरकार की नीयत साफ होती है तो योजनाएं खुद अपना रास्ता बना लेती हैं। मुख्यमंत्री ने कहा कि पिछले 11 वर्षों से प्रधानमंत्री नरेंद्र मोदी के नेतृत्व में केन्द्र सरकार की योजनाएं नारी गरिमा और उसके सम्मान को आगे बढ़ाने के लिए कार्य कर रही हैं।

केंद्र सरकार ने भी आदरणीय प्रधानमंत्री जी के मार्गदर्शन में बेंटी बचाओ, बेंटी पढ़ाओ का कार्यक्रम, मातृ वंदन का अभियान, फिट इंडिया मुवमेंट का कार्यक्रम हो या फिर अनेक प्रकार के वे कार्यक्रम जो नारी गरिमा और उसके सम्मान को तीव्र गति से आगे बढ़ाते हैं जितनी भी वेलफेयर की स्कीम थीं, गरीब कल्याणकारी योजनाओं को प्रारम्भ किया गया है पिछले 11 वर्ष में उनका केन्द्र बिन्दु नारी है।

श्री योगी ने कहा कि सेवा पखवाड़े के दौरान शुरु हुआ 'स्वस्थ नारी, सशक्त परिवार' अभियान विकसित भारत की संकल्पना को साकार करेगा।

कार्यक्रम में मुख्यमंत्री ने प्रदेश के सभी एक हजार 647 थानों में नवस्थापित मिशन शक्ति केंद्रों का बटन दबाकर उद्घाटन किया। इस दौरान वीडियो कॉन्फ्रेंसिंग के माध्यम से सभी जनपदों के अधिकारी और कई मंत्री कार्यक्रम से जुड़े रहे।

मुख्यमंत्री योगी आदित्यनाथ ने आज लखनऊ विश्वविद्यालय में आयोजित चौथे गोमती बुक फेस्टिवल का उद्घाटन किया। उन्होंने बुक फेस्टिवल की परंपरा को आगे बढ़ाने के लिए केन्द्रीय शिक्षा मंत्रालय के 'नेशनल बुक ट्रस्ट' की सराहना की। मुख्यमंत्री ने प्रधानमंत्री नरेंद्र मोदी द्वारा लिखी गई पुस्तक 'एग्जाम वारियर्स' बच्चों को भेंट की। उन्होंने प्रधानमंत्री के 'नागरिक पढ़ता है तो राष्ट्र आगे बढ़ता है' के संदेश को भी दोहराया। उन्होंने कहा कि पढ़ना और आगे बढ़ना भारत की परंपरा रही है।

ये प्रधानमंत्री जी ने कहा था कि *whencitizen reads the country lead* यानि जब लोग पढ़ते हैं तो राष्ट्र आगे बढ़ता है, पढ़ना और आगे बढ़ना यह भारत की परंपरा का हिस्सा रहा है याद रखना भारत ने दुनिया को विश्व विद्यालयों की एक श्रृंखला दी थी।

इस अवसर पर उच्च शिक्षा मंत्री योगेन्द्र उपाध्याय, नेशनल बुक ट्रस्ट के अध्यक्ष प्रो० मिलिंद सुधाकर मराठे और नेशनल बुक ट्रस्ट के डायरेक्टर युवराज मलिक सहित कई गणमान्य मौजूद रहे। गोमती बुक फेस्टिवल 20 से 28 सितंबर तक आयोजित रहेगा।

सेवा पखवाड़े के तहत प्रदेश भर में विभिन्न कार्यक्रमों का आयोजन किया जा रहा है। इसी कड़ी में आज जनपद हापुड़ के सिंभावली ब्लॉक के सिखेड़ा सामुदायिक स्वास्थ्य केंद्र में “स्वस्थ नारी सशक्त परिवार” अभियान के तहत स्वास्थ्य मेला आयोजित किया गया।

सेवा और सुशासन से प्रेरित होकर, प्रधानमंत्री नरेंद्र मोदी के नेतृत्व में सरकार परिवर्तन और प्रगति लाने के लिए अथक प्रयास कर रही है। आज, इस विशेष श्रृंखला— ‘सेवा पर्व’ में, हम आपके लिए लेकर आ रहे हैं कि कैसे मोदी सरकार ने वैश्विक स्तर पर स्वास्थ्य प्रणाली को मजबूत किया है और गुणवत्तापूर्ण स्वास्थ्य सेवा की पहुंच लोगों तक सुनिश्चित की है।

पिछले 11 वर्षों में, प्रधानमंत्री नरेन्द्र मोदी के गतिशील नेतृत्व में भारत की स्वास्थ्य सेवा प्रणाली में व्यापक परिवर्तन आया है। 2018 में, नरेन्द्र मोदी सरकार ने आयुष्मान भारत— प्रधानमंत्री जन आरोग्य योजना शुरू की, जो दुनिया का सबसे बड़ा स्वास्थ्य बीमा कार्यक्रम रहा। यह योजना प्रति परिवार प्रति वर्ष 5 लाख रुपये का स्वास्थ्य कवर प्रदान करती है। भारत की 40 प्रतिशत गरीब आबादी को लक्षित करते हुए, यह योजना 12 करोड़ से अधिक परिवारों को कवर करती है और लगभग 55 करोड़ व्यक्तियों को लाभान्वित करती है। पिछले वर्ष 29 अक्टूबर को नई दिल्ली में, प्रधानमंत्री नरेन्द्र मोदी ने आयुष्मान वय वंदना योजना के दायरे में 70 वर्ष से अधिक आयु के सभी बुजुर्गों को शामिल करने के लिए आयुष्मान भारत— प्रधानमंत्री जन आरोग्य योजना के विस्तार की घोषणा की।

सरकार का प्रयास है कि देश के हर बुजुर्ग जिनकी आयु 70 वर्ष के ऊपर है उनको जल्द से जल्द आयुष्मान वय वंदना कार्ड मिले और यह ऐसी योजना है जिसमें आय की कोई पाबंदी नहीं। आनंद कुमार की रिपोर्ट के साथ समाचार कक्ष से फरहत नाज।

प्रधानमंत्री नरेंद्र मोदी ने आज भावनगर से 32 हजार करोड़ रुपये से अधिक की कई परियोजनाओं का उद्घाटन और शिलान्यास किया। इसमें वाराणसी के रामनगर में फ्रेट विलेज का वर्चुअली शिलान्यास भी शामिल है। उन्होंने कहा कि अब समय आ गया है कि भारत 2047 तक विकसित भारत के सपने को साकार करने के लिए दुनिया के सामने एक आत्मनिर्भर राष्ट्र के रूप में खड़ा हो।

यह समाचार आप आकाशवाणी लखनऊ से सुन रहे हैं।

ताज़ा समाचार जानने के लिये आप हमारी वेबसाइट न्यूज़ ऑन ए0आई0आर0 डॉट जी0ओ0वी0 डॉट आई0एन0 पर लॉगिन कर सकते हैं। इसके साथ ही आप प्रादेशिक समाचारों का यह बुलेटिन हमारे यूट्यूब चैनल न्यूज़ ऑन एआईआर लखनऊ पर भी सुन सकते हैं।

केंद्रीय राज्य मंत्री अनुप्रिया पटेल ने आज मिर्जापुर के जिला अस्पताल में पहले अमृत फार्मसी का उद्घाटन किया। उद्घाटन समारोह के बाद पत्रकारों से बातचीत में उन्होंने बताया कि इस फार्मसी में कैंसर और हृदयरोग जैसी गंभीर बीमारियों के इलाज में इस्तेमाल होने वाली दवाएं सस्ते दरों पर उपलब्ध रहेंगी। उन्होंने कहा कि यह किफायती स्वास्थ्य सेवा की दिशा में एक बड़ा कदम है।

अमृत फार्मसी सिर्फ एक दवा का केंद्र नहीं है बल्कि किफायती स्वास्थ्य सेवा की दिशा में एक बहुत बड़ा ठोस कदम है। जनपदवासियों को बताते हुए मुझे बेहद खुशी है कि इस अमृत फार्मसी में साढ़े छः हजार किस्म के गंभीर रोग, तमाम किस्म के सर्जिकल उपकरण और मेडिकल उपयोग में आने वाले प्लान्ट ये साढ़े छः हजार किस्म यहां पर उपलब्ध रहेंगी।

प्रधानमंत्री नरेन्द्र मोदी ने इस वर्ष स्वतंत्रता दिवस संबोधन में, देश में कर-व्यवस्था में सुधार की घोषणा की थी ताकि आम जनता पर से आर्थिक बोझ कम हो। नई दरें आगामी सोमवार से लागू हो रही हैं। आज इस क्रम में हम इलेक्ट्रॉनिक उपकरण क्षेत्र पर जीएसटी सुधार के प्रभावों की चर्चा कर रहे हैं।

सरकार ने घरेलू इलेक्ट्रॉनिक वस्तुओं पर जीएसटी दरों में कटौती करके इलेक्ट्रॉनिक्स उद्योग को बड़ी राहत दी है। बिजली यंत्रों पर कर की दर 28 प्रतिशत से घटाकर 18 प्रतिशत कर दी गई है। कम्पोजिटिंग मशीनों पर कर की दर 12 प्रतिशत से घटाकर 5 प्रतिशत कर दी गई है। टू-वे रेडियो प्रणाली पर कर की दर भी 12 प्रतिशत से घटाकर 5 प्रतिशत कर दी गई है।

अगली पीढ़ी के जीएसटी सुधारों के तहत इस युक्तिकरण से इलेक्ट्रॉनिक वस्तुओं की पहुंच और सामर्थ्य में वृद्धि होने और घरेलू उत्पादकों के लिए बाज़ार का आकार बढ़ने की उम्मीद है। अनुपम मिश्र, आकाशवाणी समाचार, दिल्ली।

---

पर्यटन विभाग अयोध्या में 18 से 20 अक्टूबर तक आयोजित होने वाले दीपोत्सव-2025 को भव्य और आकर्षक बनाने की तैयारियों में जुटा है। दीपोत्सव में प्रतिदिन कई सांस्कृतिक कार्यक्रम एवं शो आयोजित होंगे। इस अवसर पर मल्टीमीडिया प्रोजेक्शन व लेजर शो का भव्य प्रदर्शन होगा, यह शो अयोध्या में सरयू नदी के घाटों पर आयोजित किया जाएगा। 100 से अधिक कलाकार भी लाइव परफॉर्मेंस देंगे। प्रदेश के पर्यटन एवं संस्कृति मंत्री जयवीर सिंह ने बताया कि दीपोत्सव-2025 में सरयू घाटों पर 26 लाख से अधिक दीप जलाकर गिनीज वर्ल्ड रिकॉर्ड बनाने की तैयारी है।

---

प्रधानमंत्री नरेन्द्र मोदी के 75वें जन्मदिन समारोह के उपलक्ष्य में राष्ट्रीय पुरस्कार विजेता लघु फिल्म 'चलो जीते हैं' देश भर के कई सिनेमाघरों और स्कूलों में दिखाई जा रही है। इसी कड़ी में यह फिल्म आज बरेली के केंद्रीय विद्यालय आई वी आर आई में बच्चों को दिखाई गई। स्कूल की छात्रा तेजस्वी अस्थाना ने फिल्म को छात्रों के लिए प्रेरणादायी बताया।

---

इस फिल्म से हमें ये शिक्षा मिलती है कि जीवन का अस्तित्व सुख स्वयं के लिए जीना नहीं है बल्कि दूसरों की सेवा करने में है ये फिल्म बच्चों और युवकों दोनों के लिए प्रेरणादायी है।

ग्रेटर नोएडा में पी एम श्री केंद्रीय विद्यालय सहित, विभिन्न विद्यालयों में चलो जीते हैं फिल्म बच्चों को दिखाई गई।

ये सबका अधिकार होता है कि वो जिये और अगर हम ये सोचते रहेंगे कि कोई और उनकी मदद करेगा तो ऐसे नहीं चलेगा हमें खुद पहले आगे बढ़कर उनकी मदद करनी चाहिए और अगर हम दूसरों की मदद करेंगे तो हमें भी फायदा इसका जरूर मिलेगा।

---

प्रदेश के कई हिस्सों में रुक-रुक कर बारिश जारी है। बारिश और बांधों से पानी छोड़े जाने के कारण बलिया में गंगा, बाराबंकी, अयोध्या में घाघरा, गोरखपुर में राप्ती नदियां खतरे के निशान से ऊपर बह रही हैं। सरकार की तरफ से बाढ़ प्रभावित क्षेत्रों में राहत और बचाव कार्य जारी है।

---